


KA JINGKUT KA HUKUM

David Clayton



Ki lah ban don napdeng jong ngi kiban ieng-shkor haba ki iohi ia ka kyrteng jong kane ka jingthoh, hynrei kine ki long ki kyntien kiba don ha ka Baibl hi, ba la sot ia ka na ki jingthoh u apostol Paul bad lah ruh ban shem ia ka ha Rom 10:4

Namar U Khrist U long ka jingkut ka hukum ia kaban long ka hok ia uwei uba ngeit. (Rom 10:4)

Kaei ka jingmut jong kane ka ktien, “ka jingkut”, kumba U Paul u la pyndonkam ia ka ha kane ka dkhot? Don katto katne ki jingmut kiba lah ban don jingiadei bad kane ka kyntien, bad hooid ka long kaba shisha ba Ki Khristan ki batai ha ka rukom bapher bapher katkum ka balang

ha kaba ki ki long ki dkhot. Bunsien ka jingkit jingmut jong kane ka kyntien ka ju long ka jingkut, ka jingpynkut noh, ka jingpynduh, ka pud ha kaba kaei kaei kam don shuh. Hynrei ka lah ruh ban kdew ia ka thong, ka jingthmu ne ka jingthmu ia kaei re kaei. Bun ki Khristan ki sngewthuh ba U Paul u ong ba ia ka hukum (ki shiphew hukum) la pynduh noh. Hynrei, ki Khristan basumar Sabbaton pat ki batai ba kane ka kyntien ka mut ba ka jingthmu bad ka thong jong ka hukum ka long U Khrist. Ha kiwei pat ki kyntien ia ka hukum la thmu ban long kata kaban ialam ia ngi sha U Khrist, hynrei haba mynta ngi la wan sha U Khrist kam mut pat ba ka hukum ka la leit noh, ka dang iai long hi kaba donkam kumba ka ju long naduh ki por mynshua.

Bunsien ynda haba ngi shem ar tylli ki jingsngewthuh kiba ia pyrshah ia iwei iwei halor kano kano ka subjek, ym don kawei ruh ka jingsngewthuh kaba don ia ka jingshisha bapura. Bunsien ka don ka jingbymiabiang ha baroh artylli ki liang bad ka jingshisha pat ka don hango re hangno hapdeng jong kine ar. Nga ngeit ba kane ka long ruh ka jingshisha ha kaba iadei bad kane ka jingong U Paul. Ka matpdeng jong ka jingiakren ka long kaba kongsan eh. Ha kaba bun eh ka jingim ka jong nga, ngan ym jin da la mynjur bad kito kiba ong ba ia ka hukum

Content

***Ka Jingkut Ka Hukum
Lai Ki Nongmihkhmat***

***1
11***

la pynduh pyndam noh, hynrei, namar ba ka jingsngewthuh jong nga shaphang ka Baibl bad ka jingthmu ka jingpynim ka la kham shai, mynta nga la poi ban mynjur ba ha kaba iadei bad ka matpdeng jong ka jingiäkren jong kane ka dkhot, ka kyntien “ka jingkut”, ka mut shisha, “ka jingpynduh pyndam noh”.

Peit ba ka ong ba U Khrist U long ka jingkut jong ka hukum khamtam ha kaba iadei bad ka hok. *“U Khrist U long ka jingkut ka hukum ia kaban long ka hok”*. To shah ba ngan kylli ia ka jingkylli, hato ka hukum la pynduh pyndam noh ha kaba iadei bad ka rukom ba ngin ioh ia ka hok? Ka jubab ka long, hooïd! Ia ka hukum la pynduh pyndam noh kum ka lynti ban ai ia ka hok! Kam don bynta shuh ha ka jingmad jong ngi ia ka hok, te katkum ka matpdeng jong ka jingkren U Paul ka long kaba dei ban ong ba ia ka hukum la pynduh. Hooïd kane kam nut satia ba ka hukum kam long shuh kaba kongsan ne ba ka hikai ia kiei kiei kiba bakla.

U Khrist U long ka jingkut jong ka hukum ha kaba iadei bad ka hok. Dei kane kaba ngi donkam ban sngewthuh. Hynrei khnang ba ngin lah ban sngewthuh janai ia kaei kaba u kren, ngi don kam ban leit phai biang sha ka ia kaba nynkong eh jong ka histori jong ka pyrthei bad ban sngewthuh katto katne ki mat tynrai.

KA JINGIÄDEI BA LA DKUT NOH

Mynba U Blei U la thaw ia U Adam bad Ka Im bad U la buh ia ki ha Eden, naduh kaba sdang U la ai ia ki ia ka hukum, la mana ia ki ban bam na u dieng jong ka jingtip ia kaba bha bad kaba sniew. Balei ba U Blei U la ai ia ki ia kane ka hukum, kaei ka jingthmu jong ka? Naduh kaba sdang ia ka jingthmu U Blei la sngewthuh


bakla bad kane ka la ialam ia u khun bynriew sha ka lynti kaba la ktah ia ka jingsngewthuh ka jong ngi ia ki jingshisha bakynja mynsiem haduh kine ki sngi.

Ka jingsngewthuh bapawnam ka long ba ka jingthmu ba sha lyndet jong ka hukum ka long, ka jinglong babha. U Blei U kwah ban khang lad ia u briew na kaban tuh, U kwah ban peit lada u briew un im ne em katkum ki rukom babeit bad badon burom. Hynrei kane ka long ka jingsngewthuh babakla, U Blei U khlem shym la tynjuh ia ka jinglah ne jingmong jong u briew ban im ha ka rukom babeit bad badon burom. Ka mat bakongsan shisha hapdeng U Blei bad u briew ka long ka mat jong ka jingiadei, ka jingiadei kaba la pynshong nongrim halor ka jingshaniah. Lada ngi sngew ba ka mat ka long shaphang ka jinglong babha, te ngi iai bteng ban tei halor kata ka jingsngewthuh ba ka jingtip ia ka kaba bha bad ka jingim babha ki long ka nongrim ha ka jingiadei jong u briew lem bad U Blei. Hynrei lada ngi sngewthuh ba ka mat ka long ka jingshaniah, bad ba ka hukum kaba iadei bad u soh ka shu dei tang ka lad ban tynjuh ia ka jingshaniah jong u briew ha U Blei, te ngi poi ban sngewthuh ba ka bynta bakongsan ha ka jingiadei jong u briew bad U Blei bad ha ka jingiäleh hapdeng kaba bha bad basniew hi baorh kawei, ka long ka jingshaniah. Ka long ka haduh katno keiñ shaniah ia U Blei. Ha kiwei pat ki kyntien, ka jingjutor bashisha ha Eden kam dei ka hukum ba la pynkheñ, hynrei ka dei ka jingiadei ba la bthat noh, ka dei ka jingduh noh ia ka jingshaniah.

Lada ngi sdang ban sngewthuh ba ka jingeh ka long ka hukum ba la pynkheñ, te kadei ruh na kane ka jingsngewthuh ba ngin pyrshang ban sngewthuh ia ka

jingpynim. Ngi khmih ia ka Baibl kum ka kitab kaba pynleh jingmut kham bun eh ha ka jinglong babha bad ka jingthmu jong ngi ka kylla long ka jingpyrshang ban buh ia ka hukum ha ka kyrdan kaba hajrong tam eh. Da shisha keiñ, kam long kaba eh haduh katta katta ban srydep ia ka hukum ba la pynkheñ, ka shu donkam ia u briew ba la pynkheñ ia ka ban sdang ban sumar khuid biang ia ka, ka long kaba suk haduh katta.

Hynrei ka jingduh ia ka jingshaniah ka long ka jingeh kaba kham khraw. Ka jingshaniah kam dei kaei kaei kaba lah ban pynlong da ki hukum ne ki jingkyrpad ne ki jingsynshar. Ynda haba ia ka jingshaniah kam dun shuh hapdeng ar ngut ki briew, ki sdang ban kiar na iwei iwei, ki jingiäkren ki jong ki ki sdang ban kylla, ki kiar na kaban peit ia iwei iwei markhmat bad ki peit ia ka jingleh jong iwei iwei da ka jingsuba suda. Kane ka long ka jinglong jingman basniew kaba la mih hapdeng u briew bad U Blei mynba U Adam bad Ka Im ki khlem shym la shaniah shuh ia U Blei bad ki la pyndkut ia ka jingiadei hapdeng jong U bad u khun bynriew. Dei na kane ka daw ba ka mat pdeng jong ka Baibl ka long ka mat jong ka jingngeit, dei kane kaba la shah pynkheñ sbisha bad dei kane kaba donkam shisha ia ka jingpynkhiah. U Blei U lah shem ia ka lynti ban pynkhiah ia ka jingiadei ba la dkut noh hynrei kan shim



bun spah snem jong ka jingsaja, ka jingsngewthuh babakla bad ka jingshah pynthoh bria shuwa ba ia kane ka jinglong jingman yn pynkhiah bad ba ka jingiadei ba u briew u ju don bad U Blei naduh kaba mynnyngkong yn pynioh biang.

KA HUKUM HA SINAI

Bad ka hukum ka la rung nador kata, khnang ba kata ka jingryngkang kan da mih byllien. Hynrei ha kaba ka pop ka roi byllien, ka jingaiei ka la roi khamtam eh: (Rom 5:20)

U Paul u ong ba ka hukum ka la **rung**. U mut aïu da kane? Haei, bad mynno ka hukum ka la rung? Lada ngi peit ia ka mat pdeng jong ka lynnong, Rom 5, ngin shem ba u ong ba ka hukum ka la rung ha ka jingthmu jong U Blei ban pyniadei ia lade bad u khun bynriew. Ngim lah ban kren bniah halor kane ka phang ha kane ka por, hynrei lada ngi pule sani bha ia kane ka lynnong, kan paw shynna bha ba ka dei kane ba U Paul u kren. Ka la don ka por ha kaba ka hukum ka la wan ha ka jingiadei hapdeng U Blei bad u briew bad ka long kaba shisha bad kaba paw shynna ba ha shuwa kane ka por, ka hukum kam shym la long shi bynta bad kata ka jingiadei. Ym shym la buh jaka ia ka ha ka jingthmu banyngkong eh jong kiei kiei baroh.

Kham palat 2000 snem hadien ba u briew u la pynjot ia ka jingiadei bad U Blei ha Eden, U Blei U la ai ia katto katne ki jingbthah ha ki nong Hebru ha u lum Sinai. U Blei U la seng ia ka jingiadei ba da ka jutang bad kine ki briew, la pynithuh ruh ia ki kum kita kiba long ki jong U ha ka rukom kaba kyrpang bad U la ai ha ki ia ki jingbthah kiba synshar ia kawei pa kawei ka bynta ka jingim jong

ki. Kane ka long ka sien kaba nyngkong eh naduh ka Kper Eden ba U Blei U lah ai ia ka hukum ha u khun bynriew. Ia ka jingkylli lah ban kylli, balei ba U Blei U la rai mynta ban ai ia kine ki hukum ha ki kynja Hebru? U apostol Paul u ai ha ngi ia artylli ki jubab ia kane ka jingkylli.

NAMAR KA JINGPALAT

Ia ka ban lei te la long kata ka hukum? La ai ia ka namar hadien ki jingpalat, haduh ban da wan uta u symbai ha uba la ai ia kata ka jingkular; bad la ai ia ka da ki angel ha ka kti u ksiang. (Galatia 3:19)

Phin shem bha hangne ba ka hukum ka don ia ka por jong ka jingsdang bad ka jingkut. U Paul u ong ba ka hukum la ai hynrei tang haduh ba uta u symbai (U Khrist) un wan. U la ong ba la ai ia ka namar ki jingpalat. Ha kiwei pat ki kyntien, kawei ka daw ba U Blei U la ai ia ka hukum ka long namar ba ka la donkam ban pynduna bad ban tehlakam ia ka jinglong basniew jong ki briew. Ka jingsniew ka la nang san bad ka jinglong jingman jong u briew ka la nang hiar, ka jingpalat ka la nang roi bad khnang ban buh ia ka hapoh ka bor kaban tehlakam ia ka, U Blei U la ai ia ka hukum. Hooi ka long kaba shisha ba ka hukum kam shym la lah ban pynlong kham bha ia ki briew (Hebru 7:19) – ki hukum kim lah ban pynkylla ia ka jinlong jong u briew – hynrei ka lah pat, tang haduh katto katne, ban pynbor ia ki ban synshar ia la ki jingleh ki bapaw pyrthei. Ki jingpynshitom kiba ia id ryngkat ryngkat lem bad ka jingpynkheñ ia ka hukum ki pynbor ia ki briew ban ialeh ban tehlakam ia ki kam basniew ki jong ki, watla kim lah ban pynkylla ia ki jinglong bad ki jingthrang basniew jong ki.

Kane ka long ka daw banyngkong ba pynlong ia U Blei ban ai ia ka hukum. La “ai ia ka namar ki jingpalat.”

BAN PYNKHREH NA KA BYNTA U KHRIST

Kumta ka hukum ka long ka nonghikai ka jong ngi ban ialam ia ngi sha U Khrist, khnang ba yn pynksan ia ngi da ka jingngeit. (Galatia 3:24)

Sa kawei pat ka daw ba U Blei U la ai ia ka hukum ka long ba ia ka la thaw dur ban pynkhreh ia ki briew jong U na ka bynta ka jingwan U Khrist. Ka leh ia kane ha artylli ki rukom; nyngkong eh ha ka rukom jong ka hukum don bun tylli ki jinglehñiam leh rukom kiba la thmu ban long ki lad jinghikai, ki jingbatai kiba hikai ia ki jingshisha shaphang ka jingim bad ka kam jong U Khrist, bad ia ka jingthmu ka jingsiewspah. Kum ka nuksa, ka jingknia ia ki mrad ka long ka jingpynshai da kiei kiei kiba kynja doh shaphang ka jingiap U Khrist.

Hynrei kaba ar pat, ka hukum ka pynkhreh ruh ia ki briew na ka bynta ka jingwan U Khrist namar ka pynsngewthuh ba ka don ka jingngai bakhraw eh hapdeng U Blei bad u briew. Ka pynlong ia ki ban sngewthuh ba kim long kiba bitdor ban don ka jingiadei bad U Blei bad kane ka pyndon ia ka jingthrang ban don mano re mano uba lah ban ialam biang ia ki sha kata ka jingiadei bakit jingmut lem bad U. Te da kaba pynlong ia ka jingthrang ban don u ksiang, ka da pynkhreh shisha ia ki ha ka rukom kaba kynja mynsiem, na ka bynta ka jingwan U Khrist.

BAN PYNSNGEWTHUH İA KA JINGDON JONG KA POP

Ka daw balai ba İa ka hukum la ai ka long ban pynsngewthuh İa ka jingdon jong ka pop. Kane ka long ka daw ba u apostol Paul u ban jur bha ban İa kiwei kiwei pat bad ha kaba İadei bad ka mat jong kane ka jingthoh ka long kaba donkam eh ba ngin sngewthuh bha shaphang jong ka.

Hato kane kaba bha ka la jia long ka jingİap İa nga? Em, ym kumta! Hynrei ka pop keİn ba kan İoh paw ba ka long ka pop, da kaba trei pynshait İa ka jingİap ha nga da kata kaba bha; ba kumta kata ka pop da kata ka adong kan da paw kaba pop shikaddei eh. (Rom 7:13)

Namar kata ka hukum ka ka pynlong noh İa ka jingpynbitar; namar ha kabym don ka hukum, hangta ym don ka jingpalat. (Rom 4:15)

Te ka sni jong ka jingİap ka long ka pop, bad ka bor ka pop ka long ka hukum. (1 Korinth 15:56)

Peit bha İa ki dkhot haneng; ki ong aİu shisha? Katkum kine ki dkhot ym shym la thmu ba ka hukum kan long ka jubab İa ka pop, hynrei pynban, ban pynkhraw bad ban pynsan İa ka jingeh jong ka pop! Kane kam dei ma nga ba thep İa ka jingsngewthuh ka jong nga ha ka Baİbl, kane ka dei kaei kaba U Paul hi u hikai. Hynrei to ngin İa shim katto katne por ban sngewthuh shisha kaei kaba u ong.

Ka pop ka long ka thymmei kaba pynİakhald İa u briew na U Blei bad ka wanrah İa ka jingİap. Hynrei haduh katno ka pop ka long kaba donkam ban wanrah İa kane ka jingİakhlad bad ka jingİap? Katno tylli ki jingbakla ka shim khnang

ba ka pop kan pynmih İa kane ka jingİakhlad hapteng U Blei bad u briew? I pop barit tam eh ruh i lah biang, ka bainong ka pop long ka jingİap, khlem da donkam ban thew haduh katno ka jingkhia jong kata ka pop ba la don kti. U khun bynriew baroh, uwei pa uwei u briew u lah shah pynrem da ka jingdonkti ka jong u ha ka pop. Kane ka long ka jingeh kaba ngi la İoh pateng na U Adam, namar ba U Adam u la kynthup lang İa ngi ha ka pop bad dei na kane ba İa ngi la İathuh ba U Adam u la wanrah İa ka pop bad ka jingpynrem ha baorh ki briew.

... da kawei ka jingryngkang kat ka jingkut bishar ka la wan hap ha ki bynriew baorh ...

... da kata ka jingbymkohnguh jong uta uwei u briew, la pynlong ka pop İa kita kiba bun... (Rom 5:18-19)

Te ka hukum kam shym la weng noh İa ka jingeh kaba naduh kaba sdang jong ka jingİadei ba la dkut bad U Blei bad kata kam shym la long hi ka jingthmu jong ka. Ka long kaba shai ba kam long ka jubab İa ka jingeh jong ka pop. Ha ka por ba İa ki paid Israel la synshar hapoh ka bor jong ka hukum, İa U Blei la İohi kum Uta Uba itieng, uba pynhiarkput, bad Uba ngi dei ban kiar, te ka hukum kam shym la wanrah İa ka jingİasuk hapteng U Blei bad u briew, hynrei pynban, ka la nang pynkhraw shuh shuh İa ka jingİakhlad! La ju don ki por ha ka İa jong ka hukum ba ka i kumba U Blei U long Uba khor bad Uba dawa İa ka jingkohnguh bajanai bad teng teng, kane kam long kaei kaei kaba suk ba ngin sngewthuh. Hynrei kiei kiei baroh ki dei ban long kumne hapoh ka hukum. Man ba ngi don jingİadei bad ka hukum, ka don ka jingdonkam İa ki jingpynshitom. Ym don ka hukum ba lah ban pyndep İa ka jingthmu jong ka lymda

ym shym la don ki jingpynshitom kiba iasoh lem bad ka bad nalar kane, katba ka jinlong jingman ki briew ka la nang kham sniew, katta ka jingban khia jong ki jingpynshitom ruh ki donkam ban long. Lada ngi iohi lyngba kane ka jingshisha, kan iarap ia ngi ban kham sngewthuh kham bha balei ba U Blei U hap ban pyniadei bad ki briew kum ba U la leh ha ka ia jong ka hukum. U la hap ban ia dei kam bad ki briew kiba lyngkar bad kiba runar, kiba khlem kano kano ka bor ha lade, kiba shah ban da ka jingiaimut brai jong ka doh. Ia ki dei ban shah synshar da ka kti nar.

Hynrei, kam shym la dei shaphang ka hukum, ka hukum kam shym la dei ka jubab ia ka jingeh bashisha bad ka shu long tang ka bor pyniaid ba tang shipor arpor. Haba ka jingeh ka mih hapdeng ki paralok bad ka jingiadei ka la dkhut, ka jingdonkam bashisha ka long ban tei biang ia ka jingshaniah bad ka jingsngewskhem. Hooid, uwei na ki u lah ban wan ha uwei pat bad ong, “phi lah ban shaniah ia nga”, hynrei ka jingshaniah kam trei kam kumta. Ynda haba ka jingiadei ka la pullom, ki briew ki sangeh ban shaniah ia ki daw, ki jingthmu, bad ruh ia ki kyntien jong uwei pat u briew. Wat ki jingleh babha ruh la niew da ka jingsuba sniew. Te haba ka jingiadei hapdeng u briew bad U Blei ka la pullom, U Blei Um lah ban shu wan ong, “shaniah ha Nga”. U lah ban pyntieng ia ngi khnang ba ngin pyrshang ban sumar ia ki ain jong U bad ban long kiba shida, hynrei kane kan ym tei ia ka jingiadei jong ka jingieit bad ka jingshaniah bad lada u briew u shakri namar ka jingsheptieng, ka kham biang ba un long u mraw! Kane ka long ka jingeh ba U Blei u ia kynduh, U ialeh ban tei ia ka jingiadei bad ki khun bynriew kiba, ha ka jinglong tynrai jong ki hi, ki

long kiba sheptieng ia U. Ka long ka jingeh kaba jwat bha namar ka jingiaimut brai jong ka doh kam lah khlem da shun ia U Blei (Rom 8:7). Kane ka long ka daw bashisha balei ba ka long kaba eh ban kreh ha ki briew ba riew pyrthei shaphang U Blei; ki don ka jinglong ban sheptieng ia U bad kim don ka jingthrang ban wan shajan jong U bad ban shakri ia U. Te kane ka long ka jingeh ba U Blei U kynduh, kumno ban pynlong ia ki khun jong U kiba sheptieng, sngewthuhbakla bad kiba isih ruh ia U ban wan sha U. Dei hangne ba ka wan bsuh ka gospel.

KA GOSPEL

Ka jingeh ka long ka jingiadei ba la dkut bad ka jingdonkam ka long ka jingpyniasuk. Kane ka long ka jingeh naduh ka por ba u briew u la phai dien noh na U Blei ha ka Kper Eden bad ka la ju long ka jingeh bashisha naduh kato ka por. Ka jingshaniah bad ka jingiadei ka dei kaei kaei kaba la pulom bad ngi la long ki nonshun U Blei.

Ka jubab U Blei ia ka jingiadei ba la dkut kam shym la dei ka hukum. Kaei kaba U Blei U la leh ka long ba U la shim ia uwei u briew, uwei uba don ia ka jinglong briew bad ha une u la pynioh biang ia kata ka jingiadei ba la dkut noh hapdeng jong U bad u khun bynriew. Une U long U Khun jong U Uba la wan long u khun u briew, U Jisu Khrist. Une U long u briew uba la ithuh ia U Blei haduh katta katta ba U shaniah ha U Blei shispah na ka shispah. Ha Une u briew U Blei U la pyniasuk, ym tang ia uta uwei u briew hynrei ia u khun bynriew hi baroh kawei ia uba une uwei u briew mynta u la long shibynta.

Te kiei kiei ki long na U Blei, Uba la pyniasuk noh ia ngi ha lade hi da U Jisu

Khrist, bad Uba la aiti ha ngi ia ka jingpyntrei ia ka jingpyniasuk; kata ka long ba U Blei U dang pyniasuk ia ka pyrthei ha lade de ha U Khrist, khlem da ñiew ha ki ia ka jingpalat jong ki; bad ba U la buhti ia ka ktien kane ka jingpyniasuk. (2 Korinth 5:18-19)

Namar lada, lada ngi la long ki nongshun, la pyniasuk noh ia ngi bad U Blei da ka jingiap U Khun jong U, te khamtam shibun, haba la pyniasuk ia ngi, yn pynim ia ngi da ka jingim jong U.” (Rom 5:10)

Kane ka long kaba phylla shikaddei eh! Ha khmih ba mynba ngi dang long ki nongshun, ba ia ngi la pyniasuk! Ha khmih ba ka dei ka pyrthei kaba ka la shah pyniasuk sha U Blei! Ym dei ki rukom leh, ki jinglah ban leh, ka jingsumar ia ki hukum jong ngi ba don bynta ei ei ruh em bad kane ka jingpyniasuk, ka dei kaei kaei kaba la jia shabar jong ngi, khlem ma ngi, ba la pyndep lut da U Khun U Blei! Ngì khlem shym la don hangto bad ngim shym la don ban shim bynta, ia ngi la pyniasuk khlem ka jingdon jong ngi! Ha U Jisu Khrist U Blei U la weng lut shisyndon ia ka jingeh jong ka pop sharud. Kan ym dei ban long biang ka daw kaban wan hapteng U Blei bad u briew, U Jisu Un ym hap ban iap biang sa shisien na ka bynta ka pop. Ha khmih ia ka jingong baphylla ha 2 Korinth 5:19, “*khlem da ñiew ha ki ia ki jingpalat jong ki.*” U Blei Um ju bat nud ia ka pop jongno jongno ruh pyrshah ia uno uno uba leh ia ka pop, ia ki la dep pynkhuid lut lyngba U Jisu Khrist. Ka pop kan ym long shuh ka kynroh kaba ieng hapteng ka jingidei u briew bad U Blei.

Lynda kumta ka la dei ia U ban shah bunsein naduh myndang long ka

pyrthei; hyhrei mynta tang shisien la pynpaw ia U ha kaba kut ki ia, ia kaban pyndam noh ia ka pop da kaba knia ia lade. (Hebru 9:26)

Te balei pat ba bun ki briew kin dang iai long hi kiba la jah bad kin mad ia ka jingiap bymjukut? Ka dei namar ba kin ym ngeit ia ka jingshisha, ka jingeh bahsisha ka long ka jingeh jong ka jingbymngeit ym ka jingeh jong ka jingpynkheĩn hukum! Ka dang iai long hi ka jingeh jong ka jingduna ka jingngeit bad ka jingshaniah ha U Blei. Ka jingeh jong ka hukum ba la pynkheĩn la dep ban syrdep bun bun snem mynshuwa, hynrei ka jingbymngeit ka shong ha uwei pa uwei u briew bad dei na kane ba ka dang iai long hi ka jingeh kaba ratbah, ka jingeh kaban wanrah ia ka jingduh babymjukut ia kiba bun bah ki briew kiba ia ka pop jong ki baroh la dep ban pynkhuid lut. Ka don ka jaka ia uwei pa uwei u briew ha ka bymjukut, hynrei ka jingsngewsih ka long ba bun kin ym pdiang ia kaei kaba long ka jong ki.

Te ia ngi la pyniasuk bad U Blei ha ka dur ba U Blei Um don shuh ka kynroh hapteng jong U bad ngi, hynrei to ngin ia shim ia kawei ka jingkylli, kaei kaba thaw pynlong ia kata ka jingkah hadeng u briew bad U Blei? Ka long ka jingbymngeit bad ka jingbymdon ka jingshaniah. Hynrei ynda haba ka hukum ka wan rung, ka la long ka jingeh kaba kham jylliew ban ia ka jingbym don ka jingshaniah. Ka hukum ka la nang pynkha ia ka jingeh namar ba ka hukum ka pynlong ia u briew uba la rem. Te kam dei tang ba ia ngi la pynkhlad na U Blei hynrei ngi long ruh kiba la rem, te ngi don ar tylli kiei kiei kiba pyrshah ia ngi. Mynta ka Baibl ka ong ba ia ngi la pyniasuk bad U Blei, hynrei khnang ba ka jingpyniasuk kan long kaba pura, ka long

kaba shai ba don ar tylli kiei kiei kiba donkam ban shah weng. Kawei ka long ka jingbymngeit, ka jingbymdon ka jingshaniah dei ban shah weng noh bad kaba ar ka dei ka jingsngew rem. Khnang ba u briew un ioh biang ia ka jingiadei basngewtynnad bad bapura bad U Blei ka jingpynrem la dei ban shah kynriah noh sharud.

KA JINGPYNDAM IA KA JINGSNGEWREM

Hynrei lada hap weng noh shisyndon ia ka jingsngewrem, kumno ba kane kan long kaba lah lada kata kaba wanrah ia ka jingsngewrem ka iai don sah? Lada ia ka jingsngewrem dei ban weng noh shisyndon na ka jingiadei hapdeng U Blei bad u briew, te kata kaba pynlong ia kata ka jingsngewrem dei ban weng noh na ka jingiadei! Katba ka hukum ka dang don bynta ha ka jingiadei ngin nang iai pynlang sah ia ka jingsngewrem, bad ka jingsngewrem kan iai bteng ban long ka deingpyngkiang ha ka jingiadei jong ngi bad U Blei. Kane ka lah ban long ka jingsngewthuh kaba eh bha ia bun na ngi ban pdiang, hynrei phi dei ban sngewthuh ba ngam shym la ong ba ia ka hukum la pynduh noh kum kata ka jingbatai shaphang kaei kaba bha bad kaei kaba sniew, shaphang kaei kaba dei bad kaei kaba lait. Kaei kaba nga ong ka long ba ia ka hukum la weng noh kum kata **ka tarajur ban rai ia ka jinglong jingman jong kata ka jingiadei** hapdeng U Blei bad ki briew ki jong U. Ha kiwei pat ki kyntien, ka jingiadei jong ngi bad U Blei kam shong shuh halor ka jingbha jong ngi ne haduh katno kata ka jingbymlah jong ngi ban sumar ia ka hukum! Dei ia kane kaba u apostol Paul u la kren haba u ong ha ngi,

Kiei kiei baroh ki long kiba dei ia nga, hynrei kiei kiei kim long kiba myntoi: kiei kiei baroh ki long kiba dei ia nga, hynrei ngan ym shah ban pynlong mraw ia nga hapoh kaei kaei ruh. (1 Korinth 6:12)

Te ha kaba iadei bad ka jingkren jong U Paul ha Rom 10:4, ka long kabym bakla ban ong ba U Khrist U la pynduh pyndam ia ka hukum. Te halor kane ka jingsngewthuh, ia kane ka dkhoh lah ruh ban pynwan pat da kumne,

*Naba U Khrist U long ka **KA JINGPYNDAM NOH** jong ka hukum ha kaba iadei bad ka jingiadei bad U Blei, ha uwei pa uwei uba ngeit. (Rom 10:4)*

Ha kiwei pat ki kyntien, kum ka lad ka lynti ban ioh ia ka hok, ia ka hukum la pynduh pyndam noh. Kam don bynta shuh ha ka jingiashem jong ka jingioh ne ka jingduh noh ia ka hok. U Khrist U la pynkut noh ia ka jingiadei bad U Blei kaba da ka hukum. Ia ngi ym shym la pdiang namar ka jinglah jong ngi, ka jingsumar ia ka hukum ne kino kino ki kam. Kaba da khongpong ka long pynban ka jingshisha, ngin ym shah kyntait namar ki kam jong ngi ne ki jingbym lah jong ngi ban sumar hukum. Kumba uwei u briew u ong, “kata kabym lah ban pynlong hok ia ngi, kam lah ruh ban pynlong ia ngi ban long kibym hok.” Ha kaba iadei bad ka jinglong hok, U Khrist U la pynkut noh ia ka hukum! Te u apostol Paul u la ong ha ngi da kaba shai bha,

Ia kaban iaroh ia ka burom ka jingaiei jong U, kaba U la ai ei ha ngi ha Uta U Baieit. (Ephesians 1:6)

İa ngi la pdiang sngewbha “ha Uta U Baieit”. Ym don pat sa da kawei ka nongrim na ka bynta ka jingiadei ka jong ngi bad U Blei – ym don shuh da kawei pat kaban don bynta. Ngi long kiba la pynim ne ba la jah halor ka nongrim jong ka jingiadei jong ngi bad, “Uta U Baieit”, U Jisu Khrist.

KI SHAKRI BAD KI KHUN

Kane ka long ka jingiapher hapdeng uta uba long u shakri bad uta uba long u khun U Blei. Ha Galatia 4, u apostol Paul u ong shaphang ki Khristan:

Ba kumta phim long shuh u mraw hynrei u khun keiñ: te lada u khun, u nongioh pateng ruh da U Blei. (Galatia 4:7)

Ka don ka jingiapher babak-ly-bak hapdeng u shakir bad u khun. Ka jingdon jong u shakri ha ka iing ka shong ha ki kam ki jong u, ka shong ha ka jinglah jong u ban sumar ia ki hukum bad ka jingkohnguh jong u ia la u kynrad jong ka longiing. Lada um kohnguh, u buh ia ka jaka jong u ha ka jingma, lada u pynbitar ia la u kynrad te ka lah ban long ba u hap man mih noh. Hynrei ki khun pat kim im ha kane ka rukom, ka hok ban im bad ban sah ha ka iing ka dei ba wan na ka jingioh pateng, ka shong halor ka nongrim ba ki shim bynta lang ia kajuh ka jingim ba baroh ki dkhot jong ka longiing ki don, ki long ki dkhot jong kajuh ka longiing. Kam don kano kano ka jingma ba ioh ki shah beh noh na iing. Wat lada ka jingleh jong ki ka long kaba sniew, ki don ia ka jingskhem ba ka longiing longsem kan ialeh ban iarap ia ki ban long kiba kham bha, ym ba kin duh noh ia ka jaka sah jong ki. Ka jingleh jong ki kam don bynta ei ei ruh em ha kaba iadei bad ka jinglong dkhot ha ka longiing.

Te U Blei Um shym la weng noh sharud tang ia ka jingsngewrem ka jong ngi, hynrei U buh ia ka jingiadei ka jong ngi halor ka nongrim baskhem, kaba ym lah mano mano ruh ban pynkhih. U leh ia kane da kaba weng noh sharud ia kata kaba pynlong ia ka jingsngewrem, kaba long ka hukum. Hato ngi lah ban iohi ia ka jingitynnad jong kane kaei kaei? Ngim donkam shuh ban sngew sheptieng ne artatien haba iadei bad ka jingiadei ka jong ngi lem bad la U Kpa Uba ha bneng. Hooid, ngim lah ban leh ia kaei kaba U kwah ia ngi ban leh ne teng teng ngim kot ia ka thong ba la buh, hynrei kane kam lah ban buh ia ka jingiadei ka jong ngi bad U ha ka jingma namar ba ka jinglah ne ka jingbymlah ka jong ngi la weng noh sharud kum kata kaban batai ia ka jinglong jingman jong ka jingiadei jong ngi bad U. Ka dei tang ka jingiadei ka jong ngi bad U Jisu Khrist kaba long kaba kongsan.

Mynta ngi leh ia kaba dei, bad ki jingim jong ngi ki iahap sur bad ka hukum, hynrei kam dei namar jong ka hukum, hynrei namar ba ngi don ia ka jingim U Khrist ha ngi bad ngi long ki khun U Blei baim. Ngi leh kum ki khun namar ngi long ki khun, “u symbai jong U u iaisah hapoh jong ngi” bad ngin ym leh pop namar ia ngi la kha na U Blei (1 İoannis 3:9). Ki kam jong ki kum ki Khristan ym shym la thew da ka jingpynleh jingmut jong ngi ia ka hukum namar ba ka hukum kam don bynta shuh ha ka jingim jong ngi bad kumno ngi im ia ka, ki kam jong ngi ki wan na Uta Uba im hapoh jong ngi.

KA BYNTA JONG NGI

Ha ka jingmad ia ka jingpynim, u briew u don tang kawei ka bynta ban pyndep bad kata ka long ka jingngeit, u briew u dei ban ngeit. Hynrei ka jingngeit kam long

hi ruh ka jingai jong u briew namar dei U Blei ba ri bad ba pynsan ïa ka jingngeit ha ngi, hynrei dei ma ngi ba dei ban pyntreikam ïa kata ka jingngeit. Dei tang kane ka jingai ka jong ngi ha ka lynti ka jingpynim, ym don shuh kaei kaei kaba ngi lah ban ai na ka liang jong ngi. Baroh kiei kiei ki long ka kam U Blei hi.

Don napdeng jong ngi kiba lah ban ong ba ka jingaiti ka long ruh kawei kaei kaei kaba ngi wanrah, hynrei ka jingaiti ka long shibynta bad ka jingngeit. Ha kiwei pat ki kyntien, ka jingngeit bad ka jingaiti la kynthup lang hajuh, ka jingaiti ka long ka kam kaba ïaid ryngkat ryngkat ne kaba long shibynta bad ka jingngeit bashisha. Ka jingngeit bashisha ka ju pynmih ïa ka jingaiti.

Kane ka long ka jingshisha baphylla jong ka jingaiei U Blei. Lada ka kam u briew ka don bynta ha ka jingpdiang jong ngi ïa U Blei, te kumno ba ngin lah ban long kiba jop? Ka long kaba thikna beit ba ngin ym lah ban jop, hynrei U Blei ha ka jingieit bashikaddei ka jong U U la pynlong ba kan shong tang ha ka jingaiei ka jong U. Ainguh ïa U Blei namar U Jisu! Ainguh ïa U Blei namar ka gospel! To ai ba ngi baroh ngin ngeit ïa ka, bad ban im ruh da ka!

[ïa kane ka jingthoh la shim na ka *Open Face* newsletter, ka issue 120, bad la shon ruh ïa ka da ka jingïoh jingbit ba la ai ha ngi da U David Clayton jong ka **Open Face Fellowship**, Jamaica. Ban tip kham bha shaphang kane ka ministry, phi lah ban leit sha ka website jong ki – www.restorationministry.com]

LAI KI NONGMIHKHMAT

Reuben Warjri



Ka rukom ha kaba ju don ki nongmihkhmat ban mih khmat na ka bynta ka kynhun ne ki seng ha ki iing dorbar thaw aiñ ne ha ki jingialang jong ki direktor ban pynthikna ba ki jingdawa bad ki jingdonkam jong ki kynhun briew ne ki seng lah ban pynioh, ka dei ka jingsngewthuh kaba ym shym la ioh ia ka jingsdang na u briew, hynrei ka dei kaei kaei kaba la shim kylliang na ka rukom kaba la buh lypa da U Blei ha bneng. Wat lada kane kam long kaba paw shynna ha ka jingiohi jong kiba bun, ki don ki sabut ba biang bha ban kyrshan ia kane ka jingong, khamtam eh ha ka jingsngewthuh ia ka gospel ka jingpynim.

U angel Lusifer u long ka nuksa banyngkong ia kane. Mynba U Blei U la thaw ia une u angel, u la bat ia ka kyrdan ba dawa ia ka jingshaniah ka jong u bad u la don ka kabu ksiar ban don ha ka jaka ba U Blei hi U don. Kaei ka daw jong kine ki kabu ksiar ba u la ioh bynta? La thaw ia u ban long u nongmihkhmat na ka bynta ki paid angel baroh. Kum ka dak jong ka kyrdan bakyrpang kaba u la ju bat, la pynkup ia u da ki mawlynnai bad ki kynjri bapher bapher. U

nongiathuhlypa, U Ezekiel, u la ai ia kane ka jingbatai shaphang une u jingthaw.

“... Kumne ong U Trai U Blei : Me pyndait laha ia ka jingjymma, ba la dap da ka jingstad, bad ba la janai ha ka jingitynnad. Me la long ha Eden ha ka kper U Blei; u mawkordor baroh u la long ka jingkup jong me, u sardios, u topas, bad u diamond, u beril, u oniks, bad u jasper, u sapphir, u emerald bad u karbonkl, bad ka ksiar: ka jingshna ia ki kanjari jong me bad ia ki thangmuri jong me ka la don ha me; ha ka sngi ba la pynlong ia me la taiar ia ki. Me la long u kherub ba la sleh uba kah: bad nga la buh ia me, kumta ba me la long halor u lum bakhuid jong U Blei; me la iaaid sharum shaneng hapdeng ki maw bameh ding. Me la long janai ha la ki lynti naduh kata ka sngi ba la pynlong ia me, haduh ba la shem ia ka jingbymhok ha me.” (Ezekiel 28:12-15)

Ka jingshisha ba ia U Lusifer la khot ia u kum “u kherub ba la sleh”, ka pynpaw shynna ia ka jingshisha ba la thaw ia u ban long u nongmihkhmat jong ki angel. Kane ka iahap sur bad ka hukum jong ka jinglehñiam ki Lebi kaba la dawa ba uta uba dei ban ieng ha khmat U Blei kum u nongmihkhmat jong ka Israel ha ka kamra kaba ar jong ka templ ha kaba la buh ia ka synduk jutang, u dei ban long uba la pynsleh ban bat ia ka kyrdan kum u rangbah lyngdoh. Ha kiwei pat ki kyntien, U Lusifer u la shah pynsleh kum u nongmihkhmat jong baroh ki angel ha bneng bad namar kane, u la bat ia ka kyrdan kaba kham halor ban ia uno uno u angel ba U Blei U la thaw. Halor kane ka jingong, ka long kaba shai bha ba U Adam, uba long u briew uba nyngkong eh

ba U Blei U la thaw bad ba u bat ia ka kyrdan kum u kpa jong u khun bynriew, u long u jingthaw banyngkong eh ban mihkhmat na ka bynta u khun bynriew ha khmat U Nongthaw ha ka iing dorbar ba ha bneng. U Adam ruh u bat ia ka kyrdan kum u syiem bad u nongsynshar jong kane ka pyrthei. Lem bad kane, ka kyrdan kum u nongmihkhmat jong u khun bynriew ruh la bynrap lang hajuh.

Kum ka jingmih na ka jingshah pynrem ha ki kti U Lusifer, U Adam u la duh noh ia ka kyrdan jong u kum u syiem bad u nongmihkhmat jong u khun bynriew. Naduh kane ka por, ym shym la shem shuh ka jaka ha bneng ia u bad ki briew hi baroh. (Ka jingbuh kyrpang la ai na ka bynta U Moses, U Elijah, bad U Enoch kiba la kiew sha bneng hapoh ka jingdon jong katto katne ki kyndon.) Ia ka jingmih ba iasyriem ruh la shem ha ka jingmad jong U Lusifer hadien ba u la hap noh ha ka pop. Peit kumno ba u Isaiah u batai ia ka jingmih noh jong U Lusifer na bneng.

“Kumno me la hap na bneng, ko lurshai, u khun jong ka step! Kumno la ot noh ia me sha ka khyndew, uba la ju pyndem lin ia ki jaid bynriew!” (Isaiah 14:12)

Hynrei hadien ba u la jop noh ia U Adam ha ka kper Eden, U Lusifer u la shong ha ka “khet” kaba la ju shong da u briew bad kane ka la pynioh ia u ia ka hok ban long u nongmihkhmat jong ka pyrthei ha bneng. Kane ka la prat lynti ia U Lusifer ban pynjlan ia ka jingim jong u bad ka la ai ruh ia u ia ka hok ba, sa shisien pat, un io h rung biang ha ka iing dorbar ka bneng na kaba u la shah beh noh, ban long u nongmihkhmat uba ar jong u khun bynriew. Dei hangne ba ngi io hi ia ka jingkhraw ka jinglong U Blei. U Blei Un jin da la pyndonkam bakla ia ka kyrdan

ka jong U kum U Nongsynshar ka bneng salonsar bad ki khyrdop ka bneng kin jin da la khang khnang ban khang lad ia U Soitan bad ki angel jong u ban rung biang shapoh. Pynban U pdiang bad U burom ia kata ka kyrdan bathymmai ba u nongshukor bashyrkhei tam u la bat bad U la ai ia U Lusifer ia ka hok ban io h rung biang sha ka jaka ha kaba ka khet U Blei ka don. Kane ka pynpaw ba U Kpa U long U Blei Uba khraw bad Uba ieit, Uba pyntreikam ia ka hok da ka jingryntih ia baroh. Dei na kane ka daw ba ngi io hi ba U Soitan u wan ha bneng ban kynnoh ia U Job ha khmat U Blei bad ruh ba u kynnoh ba U Blei U leh shiliang haba U theh ia ki jingkyrkhu ki jong U ha U Job.

“Te la jia ka sngi haba ki khun U Blei ki la wan ieng ha khmat U Trai, bad U Soitan ruh u la wan hapdeng jong ki. Bad U Trai u la ong ha U Soitan, Nangno me wan? U Soitan te u la iathuh ha U Trai, bad u la ong, Na kaba leit shane bad shawei ha ka khyndew, bad na kaba iaid sharum shaneng ha ka. Te U Trai U la ong ha U Soitan, Me la khmih thuh ia u shakri jong Nga U Job? naba ym don uba kat ma u ha ka khyndew, u briew uba janai bad uba beit, uba sheptieng ia U Blei, bad uba kiar noh na kaba sniew. U Soitan te u la iathuh ha U Trai, bad u la ong, U Job u sheptieng ia U Blei khlem daw? Me Mem shym la pynlong ka jingker sawdong ia u, bad sawdong ia ka iing jong u, bad sawdong ia kiei kiei baroh ba u don kylleng kylleng? Me la kyrkhu ia ka kam ki kti jong u, bad ka spah jong u ka la roi ha ka khyndew.” (Job 1:6-10)

Katba U Soitan u dang shong ha ka khet U Adam, u khun bynreiw u don ha ka khep kaba ym don kano kano ka jingkyrmen namar kaei kaba u donkam ka long ia u nongmihkhmat uban ieng

ïaleh na ka bynta jong u. Hynrei haba u nongshukor u long u nongmihkhmat, ki pop jong u khun bynriew la thad rong pylleĩn pylleĩn ha khmat ka khet U Blei bad ym don kano kano ka lad ba U Blei lane U Khun jong U ban tap ïa kata ka jinglyngkhuid jong u khun bynriew kaba la jia namar ka pop bad ka jingbymdon ïa u ksiang. Ka dei halor kane ka jingshisha, ba ïa U Soitan la khot kyrteng ïa u, “u nongmudui ïa ki parabangeit jong ngi” uba mudui “ïa ki ha khmat U Blei jong ngi mynsngi bad mynmiet” (Jingpynpaw 12:10).

Hynrei kiei kiei baroh kin ym neh kumjuh kumba ki ju long. Khadduh khadwai, ka jingkylla ka wan, bad lem bad kata, ka jingkyrmen na ka bynta u khun bynriew ka wan haba, ha ka sien banyngkong hadien ka jinghap noh ha ka pop, la don U Briew Uba la jop ïa ka pop; bad da kaba leh ïa kata, U la knieh noh na ki kti U Soitan ïa ka khet kaba ha kawei ka por la shong da u briew bad kane ka la pynlong ïa U U Nongmihkhmat uba lai bad uba khadduh. Une U Briew U long U Jisu, U Adam bakhadduh. Watla ka jingkylla ka la wan na ka bynta u khun bynriew, ki aiñ jong U Blei Ubym kylla ka khlem shym la kylla. Hadien ba u la shah pynrem ha ki kti U Khrist, ka por ka la wan ba U Soitan u la hap ban ieh noh sa shisien pat ïa ka ïing dorbar bneng, bad ha kane ka kynti ka long shaduh ki bymjukut. Namar ka jingsarong bad ka dohnud kabym kloĩ ban pdiang ïa ka jingshah jop, U Ksuid bad ki angel jong u ki khlem shym la aiti noh ïa ka jaka jong ki ha bneng khlem da pyndon ïa ka jingïaleh. Namar kata, ka thma ka la sdang ha bneng hadien ba U Nongsiewspah jong ka pyrthei U la kiew biang sha ka khet U Blei ban pdiang ïa ka hima ka bneng na U Kpa jong U bad ban seng ïa kata kajuh hi ka hima ha kane ka

pyrthei, ha ki dohnud jong ki nongbud jong U.

“Bad ka thma ka la long ha bneng: U Mikhal bad ki angel jong U ki la ïalehthma ïa uta u ïakjakor; te uta u ïakjakor ruh bad ki angel jong u ki la ïalehthma; hynrei kim shym la jop, lymne ïa ka jaka jong ki ym shym la shem shuh ha bneng. Te la shop noh arsut ïa uta u ïakjakor bakhraw, uta u bseiñ tymmen ïa uba la khot U Ksuid, bad U Soitan, uba shukor ïa ka pyrthei baroh kawei; la shop noh arsut ïa u sha ka khyndew, bad ïa kita ki angel jong u la shop noh arsut lem bad u. Bad nga la ïohsngew ïa ka ktien bajam ha bneng, kaba ong, Mynta la wan jia kata ka jingpynim bad kata ka bor, bad kata ka hima U Blei jong ngi bad kata ka bor synshar Uta U Khrist jong U: naba la shop noh arsut ïa uta u nongmudui ïa ki para bangeit jong ngi, uba shait mudui ïa ki ha khmat U Blei jong ngi mynsngi bad mynmiet. Hynrei ki la jop noh ma ki ïa u namar kata ka snam jong Uta U Khunlangbrot, bad namar kata ka ktien ka jingphla jong ki; te kim shym la iei ïa ka jingim jong ki jin haduh ka jingïap.” (Jingpynpaw 12:7-11)

Kane ka jingbuh jingthoh ha ka kitab Jingpynpaw ka la jia long hadien ba U Khrist U la kiew sha bneng, kaba long marpyrshah ïa ka jingsngewthuh ba kane ka thew ïa ka sien kaba nyngkong ba U Soitan bad ki angel jong u ki la shah lynshop noh na bneng. Ki kyntien, “Mynta la wan jia kata ka jingpynim bad kata ka bor, bad kata ka hima U Blei jong ngi,” bad “ki la jop noh ma ki ïa u namar kata ka snam jong Uta U Khunlangbrot”, ki pynshai bha ba ki kyrshan ïa kaei kaba nga ong namar ka jingpynim kam lah ban long shuwa ka jingïap bad ka jingmihpat U Jisu. Nalor kane, ka hima U Blei ka la

wan ne la seng ha ka sngi Pentekos – kajuh ka sngi ha kaba ia U Khrist la pyndonburom da U Kpa.

Mynta ba ngi don ia U Khrist kum u nongmihkhmat jong ngi, ki sngi jong ka jingshah mudui ha khmat U Blei ki la leit noh. Mynta ngi don ia u briew uba ieng hapdeng jong ngi bad U Blei kum u ksaing ban ieng ia leh na ka bynta jong ngi.

“Namar don uwei U Blei , bad uwei u ksaiang ruh hapdeng U Blei bad ki briew, U Khrist Jisu, Uba U hi ruh u briew” (1 Timothi 2:5)

Hynrei kane ka mut aïu na ka bynta jong ngi? Mynta ba ngi don ia U Khrist ban mih khmat na ka bynta jong ngi ha khmat ka khet U Blei, u dei u khun bynriew uba wanrah ia ki jingleh jong ngi ha U Blei Bakhlieh tam eh. Hynrei ki jingleh jong ngi la wanrah ym ban pynrem ia ngi hynrei ba ngi, lyngba ka jinglong ksaing jong U Khrist, la shah da da ka jingim ka jong U. Bad ruh, u nongmihkhmat ba kysai tam eh ban mih khmat na ka bynta u briew u dei hi u briew. Na kane ka daw, U Paul u kyntu ia ki bangeit ban wan sha U Blei da ka jingshlur.

“Namar kata haba ngi don U Rangbah lyngdoh Bakhrav Uba la leit lyngba ki bneng, U Jisu Khrist U Khun U Blei, to ngin iabat skhem ia la ka jingphla. Namar ngim don U Rangbah lyngdoh Ubym lah ban iasngewlem bad ki jingtlot jong ngi; hynrei Uba la pynshoi ha kiei kiei baroh syriem ia ngi, hynrei khlem pop. Namar kata to ngin iawan hajan da ka jingshlur ha ka khet ka jingaiei, ba ngin ioh pdiang ia ka jingisynei, bad ba ngin shem ka jingaiei ia kaban iarap ia ngi ha ka por ba donkam.” (Hebru 4:14-16)

Hynrei ka don sa kawei ka bynta jong kane ka jingiathuhkhana. Watla ka long kaba shisha ba na kawei ka liang, ka jingkylla ka la wan namar kaei kaba U Khun U Blei U lah leh bad U dang iai leh na ka bynta jong ngi, hynrei na kawei pat ka liang, bun bah ki briew kin ym ioh mad lut ia ka jingmyntoi na kine ki jingkylla. Ka jingeh kam wan na U Khrist ne na ka jingthmu ka jingpynim. Hynrei ka jingeh ka long ka jingeh jong ka jingbymngeit kaba naduh mynhyndai. Ha ka jaka ban iohi bad ban ngeit ba ka kam jong ka jingpynim la pyndep lut, kine ki briew ki la jied pynban ban ngeit ia ka lamler ba u nongmudui u la pynbna kylleng kylleng bad ki la jied ban pyniasoh ialade bad u. Da kaba leh ia kane, bun bha ha kine ki sngi ki im kum bym don u ksiang hapdeng U Blei bad ki briew. Kine ki briew ki iai ia khun ban ioh bor halor ka mon jong ki, khlem da sngewthuh ba kaei ba ki donkam ban leh ka long ban ngeit bad ban aiti ia la ka mon sha U Khrist. Namar ba ki long kiba matlah da ka jingbym lah ban shaniah, ki kyntiew ia ka hukum kham halor ban ia U Nongai-hukum, ki leh ia ki kam jong ka hukum namar ba ki mut ba ka jingpynim ka shong ha ka jinglah jong ki ban sumar khuid ia ka hukum. Don lei sa kito kiba jam shaduh ka pud ba ki sumar sa ia ki jinglehñiam ki Jiw bad ki khot ia U Blei da kawei ka kyrteng bakyrpang. Ha ka jingshisha, ki bun bha sa kiwei kiwei de ki jingleh jong ki. Hynrei hadien baroh ki jingiakhun jong ki ba ki iaid lyngba na kawei ka sngi sha kawei pat ban “pynsngewbha” ia U Blei, kim ju poi pat ha ka khep ha kaba ki lah ban ong, khlem kano kano ka jingartatien, ba U Blei U la shem sngewbha ia ki bad ba ka jaka jong ki ha bneng la thikna. Te, ki khie biang na kaba thiah man la ka step bad sdang biang ia kata ka jingleh jong ki naduh

kaba sdang khlem da tip thikna lano kan kut.

Dei hangne ba U Adam bakhadduh u ieng kum kata ka jingaisngewbha ba kordor tam eh ba U Blei U la ai ha u khun bynriew. U Blei U la khot sngewbha ia baroh ban long shibynta bad kata ka jaitbynriew bathymmai ba la seng da U Khrist da kaba ngi kha biang ha ka jingim jong U. Dei tang kine kiba don ha kane ka jingim ba ia ki la tap da ka jingim bahok jong U Nongpynim. Kito kiba, ha ka jingbymtip, ki long shabar jong kane ka jingim, “U Blei namar kata u leh kum bym khmih ia ki aïom ka jingbymtip, hynrei mynta U hukum ia ki briew baroh kylleng la kylleg ban kylla kaba mut.” (Ki Kam 17:30) Hynrei kito kiba, na ka daw ka jingbymngeit, ki jied khnang ban ym pdiang ia kata ka jingim jong U Adam bakhadduh, ki buh ia lade da lade hi ha ka khep kaba ma ha kaba U Blei ne U Khrist ruh Kim lah ban leh ei ei ban iarap ia ki. Ia kum kita ki briew la ieh noh ia ki khlem u nongmihkhmat bad u ksiang ban ieng ha khmat U Blei. Da kaba jied ban bud ia U Ksuid, ki la jied ia u kum u nongmihkhmat jong ki. Mynta ngi la tip

u nongmihkhmat uba kumno shisha U Ksuid u la pynpaw ia lade ba u long. Nalor kane, U Ksuid hi da lade u don ha ka khep ha kaba u donkam iano re iano uba long kum U Khrist ban long u nongmihkhmat jong u. Namar ba ym don kum uta u jingthaw, U Soitan bad ki kynhun angel bad ki briew jong u la ieh ia ki ba kin mad ia ki soh jong ki rai ba ki la jied.

Halor ka jingshai jong kine kiei kiei baroh, nga kyntu ia ki nongpule jong ngi ban ieh noh ia la ka jingbymngeit bad ban iasoh bad ka jingim jong Uta Uba la jop ia ka pop khnang ba yn shem ia phi kiba bitdor ha khmat U Blei jong ka bneng salonsar.

“Wad phi ia U Trai katba dang lah ban shem ia U, to kyrpad ia U katba U dang jan.” (Isaiah 55:6)

Naba kumta, ko hep baieit, haba phi iakhmih lynti ia kiei kiei ruh, to pyrshang smat ba yn shem ia phi ha ka jingsuk, kiba khlem thohbria, bad kiba khlem tei pop ha khmat jong U.” (2 Petros 3:14)

Ki Nonglam Khubor Ka Jingshisha ka long kawei na ki lynti ba ka Christ In You Minsitries ka pyndonkam ban pynïoh biang ïa ki jingshisha kiba la jah bad ba la shah ïuh roit. Ngi kyrmen ba lyngba kane ka lynti, ngi lah ban pynshlur ïa ki nongpule jong ngi ban wad ïa ka jingshisha kum ka spah baburieh. ïa kane ka newsletter la shon shishen shi bnai bad kiba kwah, ki lah ban ïoh ïa ka khlem da hap ban seiw pisa.

Ym dei tang ba ngi ai jingbit hyrei ngi pyshlur ruh ba lada don kino kino kiba kwah ban shon bad ka jingkopy ïa kane ka newletter, ki lah ban leh ïa kata halor ka kyndon ba ki pynneh pynsah ïa ka kyrting, ki number phone bad ka email address jong kane ka ministry bad jong ka newsletter.

You can call us at:

+91 87942 62391

+91 82588 77230

+91 70059 10655

+91 70056 73218

Email: ciyministries04@gmail.com

Ka Jingpyntip

Ki jingpyni jingmut ha kane ka newsletter kim da dei eh ki jingsngewthuh jong ka Christ In You Ministries.

La Shon bad Pynmih da:

***Ka Christ In You Ministries,
Meghalaya, India***